



Brussell, 25 ta' Jannar 2021
(OR. en)

5534/21

Fajl Interistituzzjonali:
2020/0304(NLE)

SCH-EVAL 11
DATAPROTECT 14
COMIX 42

EŻITU TAL-PROCEDIMENTI

minn:	Segretarjat Ġenerali tal-Kunsill
lil:	Delegazzjonijiet
Nru. dok. preċ.:	14250/20
Suġġett:	Deċiżjoni ta' Implimentazzjoni tal-Kunsill li tagħti rakkomandazzjoni dwar l-indirizzar tan-nuqqasijiet identifikati fl-evalwazzjoni tal-2019 tas- Slovakkja dwar l-applikazzjoni tal-acquis ta' Schengen fil-qasam tal- protezzjoni tad-data

Id-delegazzjonijiet isibu meħmuż id-Deċiżjoni ta' Implimentazzjoni tal-Kunsill li tagħti rakkomandazzjoni dwar l-indirizzar tan-nuqqasijiet identifikati fl-evalwazzjoni tal-2019 tas-Slovakkja dwar l-applikazzjoni tal-acquis ta' Schengen fil-qasam tal-protezzjoni tad-data, adottata bi proċedura bil-miktub fil-21 ta' Jannar 2021.

F'konformità mal-Artikolu 15(3) tar-Regolament tal-Kunsill (UE) Nru 1053/2013 tas-7 ta' Ottubru 2013, din ir-Rakkomandazzjoni ser tintbagħat lill-Parlament Ewropew u lill-Parlamenti nazzjonali.

RAKKOMANDAZZJONI

dwar l-indirizzar tan-nuqqasijiet identifikati fl-evalwazzjoni tal-2019 tas-Slovakkja dwar l-applikazzjoni tal-acquis ta' Schengen fil-qasam tal-protezzjoni tad-data

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra r-Regolament tal-Kunsill (UE) Nru 1053/2013 tas-7 ta' Ottubru 2013 li jistabbilixxi mekkanizmu ta' evalwazzjoni u monitoraġġ biex jivverifika l-applikazzjoni tal-acquis ta' Schengen u li jhassar id-Deċiżjoni tal-Kumitat Eżekuttiv tas-16 ta' Settembru 1998 li stabbilixxiet Kumitat Permanenti għall-evalwazzjoni u l-implimentazzjoni ta' Schengen¹, u b'mod partikolari l-Artikolu 15 tiegħu,

Wara li kkunsidra l-proposta tal-Kummissjoni Ewropea,

Billi:

- (1) L-iskop ta' din id-Deċiżjoni huwa li tirrakkomanda lir-Repubblika Slovakkja azzjonijiet korrettivi biex tindirizza n-nuqqasijiet identifikati matul l-evalwazzjoni ta' Schengen fil-qasam tal-protezzjoni tad-data li saret fl-2019. Wara l-evalwazzjoni, gie adottat permezz tad-Deċiżjoni ta' Implimentazzjoni tal-Kummissjoni C(2020)8160, rapport li jkopri s-sejbiet u l-valutazzjonijiet li jelenka l-aħjar Prattiki u n-nuqqasijiet identifikati waqt l-evalwazzjoni.

¹ ĠU L 295, 6.11.2013, p. 27.

- (2) Fost oħrajn huma meqjusa bħala prattiki tajba l-fatt li mill-aħħar Evalwazzjoni ta' Schengen fl-2012 'l hawn, l-Awtorità għall-Protezzjoni tad-Data (APD) wettqet attivitajiet superviżorji tas-SIS II fuq bażi regolari skont ippjanar annwali u l-fatt li ġie żviluppat kunċett għall-ispezzjonijiet tas-SIS II għall-erba' snin li ġejjin; li l-APD wettqet għadd konsiderevoli ta' spezzjonijiet tal-konsolati b'rabta mal-VIS; l-isforzi tal-APD u l-Ministeru għall-Intern (MoI - Ministry of Interior) biex jipprovdi informazzjoni lis-suġġetti tad-data f'materjal stampat u elettroniku; il-verżjonijiet b'diversi lingwi tal-informazzjoni dwar suġġetti relatati ma' Schengen fuq is-sit elettroniku tal-APD u fil-fuljetti; li l-APD tipprevedi mudelli għat-talbiet tas-suġġetti tad-data b'rabta mas-SIS u mal-VIS; li l-Uffiċċju SIRENE jipprevedi li t-twegibiet għat-talbiet isiru mhux biss bis-Slovakk, iżda wkoll bl-Ingliż; li l-awtoritajiet Slovakk jinfurmaw lis-suġġetti tad-data jekk ma jkun hemm l-ebda data dwarhom mizmuma fis-SIS II; il-kontroll attiv ferm tal-logs tal-VIS u tas-SIS II mit-taqsima tal-ispezzjonijiet tal-Uffiċċju għas-servizzi tal-ispezzjoni tal-MoI; ir-rwol attiv ferm taż-żewġ membri tal-persunal fid-Dipartiment tas-Sigurtà tal-Ministeru għall-Affarijiet Barranin u Ewropej (MFEA) li jitrattaw kwistjonijiet b'rabta mal-protezzjoni tad-data; li l-MFEA qed jipprovdi taħriġ rigward il-protezzjoni tad-data għall-persunal tiegħu, b'mod partikolari qabel jappunta persunal b'karigi konsulari temporanji u li d-Dipartiment tas-Sigurtà (fir-rwol tiegħu bħala Uffiċċju tad-DPO) qed jipprovdi dan it-taħriġ; li l-qafas stabbilit ta' sigurtà fiżika u proċedurali għall-protezzjoni tad-data tas-SIS II jinsab f'livell għoli; ir-rwol attiv ferm tad-DPO u l-viċi DPO fid-Dipartiment tal-Protezzjoni tad-Data tal-Unità tal-Ispezzjonijiet tal-Uffiċċju għas-Servizzi tal-Ispezzjoni tal-MoI inkluż dwar il-kontroll tal-logs u l-gwida rigward is-SIS II; li l-MoI qed jipprovdi taħriġ rigward il-protezzjoni tad-data lill-utenti aħħarin kollha tal-N.SIS II.
- (3) Fid-dawl tal-importanza tal-konformità mal-acquis ta' Schengen rigward il-protezzjoni tad-data b'rabta mal-VIS, jenhtieg li tiġi prijoritizzata l-implimentazzjoni tar-rakkomandazzjonijiet 7 u 24.
- (4) Jenhtieg li din id-Deċiżjoni tintbagħat lill-Parlament Ewropew u lill-parlamenti tal-Istati Membri. Fi żmien tliet xhur mill-adozzjoni tagħha, jenhtieg li, skont l-Artikolu 16(1) tar-Regolament (UE) Nru 1053/2013, ir-Repubblika Slovakk tistabbilixxi pjan ta' azzjoni li jelenka r-rakkomandazzjonijiet kollha sabiex jiġi kkoreġut kull nuqqas identifikat fir-rapport ta' evalwazzjoni u ttipprovdi dan il-pjan ta' azzjoni lill-Kummissjoni u lill-Kunsill.

JIRRAKKOMANDA:

li jenhtieg li r-Repubblika Slovakkja

Awtorità għall-Protezzjoni tad-Data

1. tiżgura li sabiex il-prestazzjoni u l-effettività tal-APD tiġi rinfurzata, jenhtieg li l-baġit u l-persunal tal-APD jiżdiedu aktar;
2. tiżgura li l-parti mill-baġit kumplessiv tal-Istat prevista għall-APD jenhtieg li tkun vizibbli b'mod ċar sabiex jiġi ggarantit li l-APD ikollha baġit annwali pubbliku separat;
3. tiżgura li fil-proċedura baġitarja, il-Kunsill Nazzjonali jenhtieg li jkun akkonoxxenza tal-pożizzjoni tal-APD rigward il-htigijiet baġitarji tagħha u tad-diskussjonijiet dwar il-baġit li jkunu saru bejn l-APD u l-Ministeru għall-Finanzi (MoF - Ministry of Finance);
4. tiegħu miżuri sabiex l-MoF ma jkun jista' jagħmel l-ebda korrelazzjoni bejn il-baġit u l-ammont ta' multi li jkunu se jingabru mill-APD billi dan jaf ikollu impatt fuq in-natura u l-prijoritizzazzjoni tal-ħidma tal-APD u b'hekk jaffettwa l-indipendenza tagħha. Jenhtieg li tingħata garanzija li l-baġit tal-APD ma jkunx jista' jitnaqqas matul is-sena kalendarja f'każ li l-multi stmati ma jkunux ingabru kompletament mill-APD;
5. tiżgura li l-kompiti u s-setgħat kollha previsti għall-awtoritajiet għall-protezzjoni tad-data fl-Artikoli 57 u 58 tal-GDPR jingħataw lill-APD;
6. tiżgura liminbarra l-attivitajiet superviżorji regolari mwettqa fl-Uffiċċju tal-N.SIS u l-Uffiċċju SIRENE, l-APD twettaq superviżjoni ta' aktar awtoritajiet tal-utenti aħharin b'aċċess għas-SIS II;
7. tiżgura li l-attivitajiet superviżorji tal-APD b'rabta mal-VIS ikunu jinkludu l-ispezzjoni tal-Awtorità Ċentrali tal-Viża (CVA - Central Visa Authority) fir-rigward tal-operazzjonijiet ta' pproċessar tad-data fl-N.VIS. Billi l-iskadenza għall-ewwel awditu tas-sistema nazzjonali tal-viżi kienet Ottubru 2015, jenhtieg li l-APD tara li din il-parti nieqsa tal-awditu ssir mill-aktar fis possibbli;
8. tiżgura li l-APD tispezzjona wkoll il-Fornituri Esterni tas-Servizzi (FES) fuq bażi regolari;

Drittijiet tas-suġġetti tad-data

9. ssib mod xieraq kif l-APD, l-MoI u l-MFEA jinfurmaw lis-suġġetti tad-data dwar ir-riskji potenzjali meta jissottomettu kopji tal-karti tal-identità u informazzjoni sensittiva permezz tal-internet miftuħ. L-MoI u l-MFEA huma mistiedna jikkunsidraw li jibdwu joffru lis-suġġetti tad-data, kanal sigur għat-trażmissjoni elettronika biex jissottomettu tali dokumenti;
10. tiżgura li l-iskadenza ta' 60 jum biex tintbagħat twegiba għat-talbiet tas-suġġetti tad-data tas-SIS II stipulata fl-Artikolu 41(6) tar-Regolament SIS II u l-Artikolu 58(6) tad-Deċiżjoni SIS II tiġi rispettata sakemm l-acquis l-ġdid dwar is-SIS¹ isir applikabbli għalkollox (l-aktar tard sat-28 ta' Diċembru 2021) li fih hemm kontroreferenzi għall-iskadenza biex tintbagħat twegiba għat-talbiet tas-suġġetti tad-data kif previst fil-GDPR (30 jum bil-possibbiltà ta' estensjoni b'xahrejn oħra fejn meħtieġ);
11. tikkunsidra li tipprovdi xi ftit mill-informazzjoni stampata (fuljetti/sinjali, eċċ.) għas-suġġetti tad-data fil-binjiet tal-għases kif ukoll li din tkun vizibbli u faċilment aċċessibbli;
12. tikkunsidra li tipprovdi, pereżempju, verżjoni informali bl-Ingliż tad-deċiżjonijiet tal-APD dwar l-ilmenti rigward it-talbiet tas-suġġetti tad-data tas-SIS II; dan ikun ta' għajjnuna għas-suġġetti tad-data biex jifhemu aħjar id-deċiżjoni u b'hekk isahħaħ id-drittijiet tas-suġġetti tad-data;
13. tiżgura li jkun aktar faċli li wiehed isib l-informazzjoni dwar id-drittijiet tas-suġġetti tad-data tal-VIS fuq is-sit web tal-MFEA; jenħtieġ li s-sit web jipprevedi wkoll mudelli għall-eżerċitar tad-drittijiet tas-suġġetti tad-data tal-VIS;

¹ Regolament (UE) 2018/1862 tal-Parlament Ewropew u tal-Kunsill tat-28 ta' Novembru 2018 dwar l-istabbiliment, it-tħaddim u l-użu tas-Sistema ta' Informazzjoni ta' Schengen (SIS) fil-qasam tal-kooperazzjoni tal-pulizija u l-kooperazzjoni ġudizzjarja f'materji kriminali, li jemenda u jhassar id-Deċiżjoni tal-Kunsill 2007/533/ĠAI, u jhassar ir-Regolament (KE) Nru 1986/2006 tal-Parlament Ewropew u tal-Kunsill u d-Deċiżjoni tal-Kummissjoni 2010/261/UE, ĠU L 312 of 7.12.2018, p. 56 (ara b'mod partikolari l-Artikoli 66 – 71); Ir-Regolament (UE) 2018/1861 tal-Parlament Ewropew u tal-Kunsill tat-28 ta' Novembru 2018 dwar l-istabbiliment, it-tħaddim u l-użu tas-Sistema ta' Informazzjoni ta' Schengen (SIS) fil-qasam tal-verifiki fuq il-fruntieri, u li jemenda l-Konvenzjoni li timplimenta l-Ftehim ta' Schengen, u li jemenda u jhassar ir-Regolament (KE) Nru 1987/2006, ĠU L 312 ta' 7.12.2018, p. 14 (ara b'mod partikolari l-Artikoli 51–57)

14. tiżgura li l-formola ta' applikazzjoni għal viża jkun fiha informazzjoni ċara dwar l-awtoritajiet differenti li jipproċessaw id-data personali bħala parti mis-sistema nazzjonali tal-viżi. B'mod partikolari, jenhtieg li jkun hemm informazzjoni li l-MFEA huwa l-kontrollur tad-data;
15. tipprovdi informazzjoni fizika (fuljetti/sinjali, eċċ.) għas-suġġetti tad-data tal-VIS fil-binjiet tal-ajruporti u punti oħra tal-kontroll fil-fruntieri u din tkun viżibbli u faċilment aċċessibbli;
16. tiżgura li jenhtieg li t-twegibiet għas-suġġetti tad-data rigward id-data personali tal-VIS jipprovdu informazzjoni dwar il-possibbiltà li t-twegiba tiġi appellata quddiem l-APD u l-qorti kompetenti;
17. tiehu l-miżuri neċessarji biex tiċċara r-responsabbiltajiet tal-MFEA u tas-CVA (MoI) fit-trattament tat-talbiet tas-suġġetti tad-data tal-VIS u biex tagħti gwida interna jew metodoloġika għaž-żewġ entitajiet; jenhtieg li din l-informazzjoni tkun disponibbli għas-suġġetti tad-data;

Sistema ta' Informazzjoni dwar il-Viża

18. tiehu l-miżuri neċessarji biex izzid il-livell ta' sigurtà tal-aċċess għall-ambjent tal-gvern u b'mod partikolari l-applikazzjonijiet nazzjonali għal viża fl-MFEA u fl-MoI (CVA), b'mod partikolari permezz ta' aċċess għall-bażijiet ta' data nazzjonali tal-viżi bl-użu ta' teknoloġija b'diversi fatturi;
19. tiehu l-miżuri neċessarji biex ittejjeb is-sigurtà fizika u organizzattiva fiċ-ċentru tad-data tal-N.VIS tal-MFEA, b'mod partikolari rigward l-aspetti li ġejjin:
 - Ikun hemm logbook tal-viżitaturi fl-entrata taċ-ċentru tad-data għall-persunal tal-ICT, viżitaturi jew fornituri li l-aċċess tagħhom jehtieg li jkun limitat;
 - Tiġi installata sistema ta' tifi tan-nar bil-gass (aragonit);
 - Tiġi installata detezzjoni tat-tnixxija tal-ilma,
 - Jiġi żgurat li l-art tkun nadifa u mingħajr trabijiet;
 - Tissakkar il-grada ta' protezzjoni tas-servers tal-UE;

20. thaffef il-proċedura għat-twaqqif ta' ċentru tad-data tal-N.VIS għdid f'post ieħor u r-risistemazzjoni ta' ċentru tad-data;
21. tikkunsidra li tibdel il-perjodu ta' żamma lokali tal-fajls tal-logs tal-N.VIS fil-missjonijiet diplomatiċi u konsulari billi tistabbilixxi perjodu ta' żmien minflok l-ammont ta' MB;
22. tikkunsidra li tuża sistemi awtomatiċi ta' kontroll tal-logs fl-MFEA;
23. tiegħu l-miżuri neċessarji sabiex il-missjonijiet diplomatiċi jew l-MFEA jispezzjonaw il-FES fuq bażi regolari;
24. tiegħu l-miżuri neċessarji biex tipprovdi taħriġ rigward il-protezzjoni tad-data lill-persunal lokali tal-konsulati b'mod aktar sistematiku u uniformi;
25. tiżgura li l-applikazzjoni għal viża elettronika tkun tirrikjedi l-istess informazzjoni bħall-formola ta' applikazzjoni għal viża fuq il-karta (kif stipulat fl-Anness I tal-Kodiċi tal-UE dwar il-Viżi¹);

Sistema ta' Informazzjoni ta' Schengen II

26. tiegħu l-passi neċessarji biex ittejjeb il-livell ta' sigurtà tal-aċċess għall-N.SIS II, b'mod partikolari billi tintuża awtentikazzjoni b'diversi fatturi u konnessjonijiet ta' https biss għall-aċċess għall-N.SIS II;
27. tiżgura li l-MoI jinforma lill-APD dwar kwalunkwe ksur tad-data li probabbilment iwassal għal riskju għad-drittijiet u l-libertajiet tal-persuni fiżiċi. Barra minn hekk, jenħteġ li l-MoI jistabbilixxi registru tal-ksur tad-data personali;

¹ Ir-Regolament (KE) Nru 810/2009 tal-Parlament Ewropew u tal-Kunsill tat-13 ta' Lulju 2009 li jistabbilixxi Kodiċi Komunitarju dwar il-Viżi (Kodiċi dwar il-Viżi); ĠU tal-15.9.2009, L 243/1.

Sensibilizzazzjoni tal-pubbliku

28. tikkunsidra li tqiegħed il-fuljetti tal-APD għad-dispożizzjoni tas-sugġetti tad-data anki f'postijiet aktar aċċessibbli bħall-għases, iż-żoni ta' kontroll fil-fruntieri u l-binjiet konsulari;
29. tikkunsidra li l-preżentazzjonijiet, is-seminars u l-avvenimenti b'bibien miftuħa tal-APD ikunu aċċessibbli wkoll għall-pubbliku ingenerali, b'mod partikolari għas-sugġetti tad-data, billi l-informazzjoni dwar is-SIS II u l-VIS tikkonċerna lilhom;

Magħmul fi Brussell,

Għall-Kunsill

Il-President
